



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**  
លេខ: ២៧៧ អនក្រ.បក

**ជាតិ សាសនា ព្រះមហាក្សត្រ**

**អនុក្រឹត្យ**  
**ស្តីពី**

**នីតិវិធីនិងលក្ខខណ្ឌនៃការសុំលះបង់សញ្ញាតិខ្មែរ**

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ នស/រកម/១០៩៦/៣០ ចុះថ្ងៃទី០៩ ខែតុលា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីសញ្ញាតិ
- តាមសំណើរបស់រដ្ឋមន្ត្រីក្រសួងមហាផ្ទៃ

**សម្រេច**

**ជំពូកទី១**

**បទប្បញ្ញត្តិទូទៅ**

**មាត្រា ១.\_**

អនុក្រឹត្យនេះមានគោលបំណងធានាការអនុវត្តសិទ្ធិក្នុងការសុំលះបង់សញ្ញាតិរបស់ពលរដ្ឋខ្មែរជាបុរស ឬជាស្ត្រីតាមភាពចាំបាច់និងតម្រូវការជាក់ស្តែងរបស់សាមីខ្លួនដោយស្ម័គ្រចិត្តនិងគ្មានការបង្ខិតបង្ខំ។

**មាត្រា ២.\_**

អនុក្រឹត្យនេះមានគោលដៅកំណត់អំពីនីតិវិធីនិងលក្ខខណ្ឌនៃការសុំលះបង់សញ្ញាតិរបស់ពលរដ្ឋខ្មែរជា បុរសឬជាស្ត្រី។

**មាត្រា ៣.\_**

អនុក្រឹត្យនេះមានវិសាលភាពអនុវត្តចំពោះពលរដ្ឋខ្មែរជាបុរសឬជាស្ត្រីដែលមានបំណងសុំលះបង់សញ្ជាតិខ្មែរ។

**ជំពូកទី២  
នីតិវិធីនៃការសុំលះបង់សញ្ជាតិខ្មែរ**

**មាត្រា ៤.\_**

ពលរដ្ឋខ្មែរជាបុរសឬជាស្ត្រីដែលមានបំណងសុំលះបង់សញ្ជាតិខ្មែរត្រូវបំពេញបែបបទនៅក្រសួងមហាផ្ទៃ។  
នីតិវិធីនៃការទទួលនិងការពិនិត្យលើសំណុំឯកសារសុំលះបង់សញ្ជាតិខ្មែរ ត្រូវកំណត់ដោយប្រកាសរបស់រដ្ឋមន្ត្រីក្រសួងមហាផ្ទៃ។

**មាត្រា ៥.\_**

ការសុំលះបង់សញ្ជាតិរបស់ពលរដ្ឋខ្មែរជាបុរសឬជាស្ត្រីត្រូវសម្រេចដោយព្រះរាជក្រឹត្យ តាមសំណើរបស់នាយករដ្ឋមន្ត្រី បន្ទាប់ពីមានសេចក្តីស្នើសុំរបស់រដ្ឋមន្ត្រីក្រសួងមហាផ្ទៃ។

**មាត្រា ៦.\_**

ការសុំលះបង់សញ្ជាតិរបស់ពលរដ្ឋខ្មែរជាបុរសឬជាស្ត្រីត្រូវបង់កម្រៃសេវារដ្ឋបាល។  
កម្រៃសេវារដ្ឋបាលនៃការសុំលះបង់សញ្ជាតិខ្មែរនេះ ត្រូវកំណត់ដោយប្រកាសអន្តរក្រសួងរបស់រដ្ឋមន្ត្រីក្រសួងមហាផ្ទៃនិងរដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ។

**ជំពូកទី៣  
លក្ខខណ្ឌនៃការសុំលះបង់សញ្ជាតិខ្មែរ**

**មាត្រា ៧.\_**

ជនណាដែលមានសញ្ជាតិខ្មែរហើយមានអាយុ១៨(ដប់ប្រាំបី)ឆ្នាំយ៉ាងតិចអាចសុំលះបង់សញ្ជាតិខ្មែរបានក្នុងករណីដែលជននោះមានសញ្ជាតិមួយផ្សេងទៀតនិងដោយគ្មានការបង្ខិតបង្ខំ។

**មាត្រា ៨.\_**

សាមីជនដែលសុំលះបង់សញ្ជាតិខ្មែរ ត្រូវដាក់ពាក្យសុំលះបង់សញ្ជាតិខ្មែរ និងត្រូវបំពេញបែបបទដូចខាងក្រោម៖

- ពាក្យសុំលះបង់សញ្ជាតិខ្មែរចំនួន០២(ពីរ)ច្បាប់
- ជីវប្រវត្តិសង្ខេបរបស់សាមីខ្លួន មានស្នាមម្រាមដៃ ឈ្មោះ មានបិទរូបថតទំហំ៤ស.ម.គុណ៦ស.ម ចំនួន០២(ពីរ)ច្បាប់ និងមានភ្ជាប់រូបថតចំនួន១០(ដប់)សន្លឹក។ រូបថតទាំងអស់ត្រូវថតថ្មី ចំពីមុខ គ្មានពាក់មួក និងគ្មានពាក់វ៉ែនតា
- សៀវភៅគ្រួសារថតចម្លងឬសៀវភៅស្នាក់នៅថតចម្លង០១(មួយ)ច្បាប់
- សេចក្តីចម្លងសំបុត្រកំណើតឬអត្តសញ្ញាណប័ណ្ណសញ្ជាតិខ្មែរថតចម្លងឬលិខិតឆ្លងដែនថតចម្លង០១(មួយ)ច្បាប់
- លិខិតបញ្ជាក់សញ្ជាតិមួយផ្សេងទៀតឬលិខិតបញ្ជាក់របស់អាជ្ញាធរមានសមត្ថកិច្ចនៃប្រទេសដែលសាមីខ្លួនបានដាក់ពាក្យសុំលះបង់សញ្ជាតិខ្មែរ០១(មួយ)ច្បាប់

- ចំពោះពលរដ្ឋខ្មែរជាបុរសឬស្ត្រីរស់នៅបរទេសស្របច្បាប់ត្រូវមានលិខិតបញ្ជាក់ទីលំនៅរបស់សាមីខ្លួន នៃប្រទេសនោះ០១(មួយ)ច្បាប់។

**ជំពូកទី៤  
អវសានប្បញ្ញត្តិ**

**មាត្រា ៩.\_**

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

**មាត្រា ១០.\_**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងការបរទេសនិងសហប្រតិបត្តិការអន្តរជាតិ រដ្ឋមន្ត្រីក្រសួងយុត្តិធម៌ រដ្ឋមន្ត្រី រដ្ឋលេខាធិការ គ្រប់ក្រសួង ស្ថាប័នពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ៣១ ខែ មិថុនា ឆ្នាំ ២០១៣



**សម្តេចអគ្គមហាសេនាបតីតេជោ ហ៊ុន សែន**

**បាយកសេចក្តីគោរពជូន**

**សម្តេចអគ្គមហាសេនាបតីតេជោ ហ៊ុន សែន**

**នាយករដ្ឋមន្ត្រី ដើម្បីចុះហត្ថលេខា**

*(Signature)*  
**ស ខេង**

**ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ**

**កន្លែងទទួល៖**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវឧបនាយករដ្ឋមន្ត្រី
- សាលារាជធានី-ខេត្ត
- ដូចមាត្រា ១០
- រាជកិច្ច
- ឯកសារ-កាលប្បវត្តិ